

गुरुकुल कांगड़ी विश्वविद्यालय
कृपया पुस्तक के ऊपर कोई निशान आदि
न लगायें ।

पुस्तकालय

गुरुकुल कांगड़ी विश्वविद्यालय, हरिद्वार

वर्ग संख्या..... आगत संख्या..३४,२५२

पुस्तक - वितरण की तिथि नीचे अंकित है । इस तिथि सहित ३०वें दिन तक यह पुस्तक पुस्तकालय में वापिस आ जानी चाहिए । अन्यथा १० पैसे के हिसाब से विलम्ब-दण्ड लगेगा ।

पुस्तक प्रमाणीकरण ११ ब४-११ ब५

Digitized by Arya Samaj Foundation Chennai and eGangotri



by Arya Samaj Foundation Chennai and eGangotri

पुस्तकालय

गुरुकुल कांगड़ी विश्वविद्यालय, हरिद्वार

पुस्तक-वितरण की तिथि नीचे अंकित है ।

इस तिथि सहित १५वें दिन तक यह पुस्तक पुस्तकालय में
वापिस आ जानी चाहिए । अन्यथा ५ पैसे प्रतिदिन के हिसाब
से विलम्ब-दण्ड लगेगा ।

CHECKED 1973

CC-0. In Public Domain. Gurukul Kangri Collection, Haridwar

Initial

Digitized by Arya Samaj Foundation Chennai and eGangotri

22-8-80

Digitized by Arya Samaj Foundation Chennai and eGangotri

Digitized by Arya Samaj Foundation Chennai and eGangotri

३४, २२३

Digitized by Arya Samaj Foundation Chennai and eGangotri ३४-४०-६०

समा
विता
केवल
प्रसि
था ।
सुन
इस
हूं ।
उस
कर
१०३
म
पड़
पाठ
पाय
५, ३

* श्री *

वक्तव्य.

मेरा कर्तव्य है कि अपना वक्तव्य विस्तृत न कर संक्षेपमें समाप्त कर दूं क्योंकि बहुमूल्य समय बातका बतंगड़ बनानेमें बिताना बुद्धिमानीके विलकुल विपरीत है। इस कारण कहना केवल यही है कि मैंने पञ्जाबके परित्यक्त और पवित्र प्रयागके प्रसिद्ध षष्ठ “हिन्दी साहित्य सम्मेलनमें” यह अपूर्ण प्रबन्ध पढ़ा था। हिन्दी हितैषी, साहित्यसेवी, सुरसिक, समझदार श्रोताओंने सुनकर इसे सराहा। उन्हींकी प्रेमपूर्ण प्रेरणा और परामर्शसे इसका पूर्वार्द्ध ही पुस्तकाकार प्रकाशित करनेका प्रयासी होता हूं। पूर्णांशा है, प्रेमी पाठक भी पढ़कर प्रसन्नता प्राप्त करेंगे। उमापतिकी उपासनासे उत्साहित हो उत्तरार्द्ध भी उपस्थित करनेमें उदासीनता न दिखा उचित उद्योग करूंगा। किमधिकम्।

१०३, मुक्ताराम बाबू स्ट्रीट,
कलकत्ता,
माघ पूर्णिमा, सं० १९७२

मर्मज्ञमानसमराल
मित्र जगन्नाथप्रसाद
चतुर्वेदी।

द्वितीय वक्तव्य.

हर्षका विषय है कि पूर्व प्रार्थनानुसार प्रेमी पाठकोंने इसे पढ़कर प्रसन्नता प्राप्त की और हिन्दी साहित्य सम्मेलनने भी पाठ्य पुस्तकोंमें इसे स्थान प्रदानकर गुण ग्राहकताका गौरव पाया। यह दूसरा संस्करण ही इसका साक्षी है।


५, मुक्ताराम रो,
कलकत्ता।
वसन्त ५,

सं० १९७५

रूपाकांक्षी
वही
पूर्वपरिचित।


ॐ श्रीः ॐ

निवेदन.



श्रीमान् सभापति महाशय और सज्जन सभासदो,

प्रबन्ध पाठके पहले यह प्रार्थना परमावश्यक प्रतीत होती है कि इसका नाम “अनुप्रासका अन्वेषण” है और अभी यह अधूरा ही है। यह सर्व्वसाधारणके लिये नहीं सिर्फ साहित्यसेवियोंके सन्तोषके लिये लिपिबद्ध हुआ है। यह कब, कहां, क्यों और कैसे लिखा गया यह सुननेसे ही समझमें आ जायगा। यदि आप लोगोंने पसन्द किया तो इसे पूर्ण करनेका पूरा परिश्रम करूंगा। अन्यथा अधविचमें अपूर्ण ही रहने दूंगा।



* श्री *

अनुप्रासका अन्वेषण.

वर्षों व्यतीत हुए, मेरे आदरणीय अध्यापक श्रीयुत ललित-कुमार बन्धोपाध्याय विद्यारत्न एम० ए० महाशयने कलकत्ता-कालेज स्कूयरके युनिवर्सिटी इन्स्टीट्यूटमें सन्ध्या समय सभा-पतिके स्थानपर सर गुरुदास बनर्जीको बिठा “अनुप्रासेर अद्द-हास” शीर्षक बङ्गला प्रबन्ध पाठ किया था जिसमें उन्होंने बङ्गभाषामें व्यवहृत, प्रयुक्त और प्रचलित संस्कृत, अङ्गरेजी, उर्दू, हिन्दी और बङ्गला शब्द, महावरे और कहावतें उद्धृत कर अनुप्रासका अधिकार बङ्गला भाषापर दिखाया था। प्रबन्ध पढ़े जानेपर बङ्गला वंगवासीके (सम्पादक) बाबू बिहारीलाल सरकार बोले कि “बांगलाई कोवीतार भाषा। कारोन एते ओनेक ओनुप्रास आछे। ओतो अनुप्रास आर कोनो भाषाते नाई। ओनुप्रास कोवीतार ऐकटी गून।” अर्थात् ‘बङ्गला ही कविताकी भाषा है क्योंकि इसमें जितना अनुप्रास है उतना और किसी भाषामें नहीं। अनुप्रास कविताका एक गुण है।’

मुझे बूढ़े बिहारी बाबूकी यह बात बहुत घुरी लगी। क्योंकि भारतके भालकी बिन्दी इस हिन्दीको मैं कविताकी भाषा जानता

(२)

था क्या अबतक जानता और मानता हूं। मैंने सोचा, क्या हिन्दी भाषामें अनुप्रासका अभाव है? यदि नहीं, तो बङ्गला ही क्यों कविताकी भाषा घोषित की जायगी? यह सोच विचार मैंने हिन्दीमें अनुप्रासका अन्वेषण आरम्भ कर दिया। इस अनुसन्धानमें जो कुछ अपूर्व आविष्कार हुआ वही आज आप लोगोंके आगे अर्पित करता हूं।

संस्कृत साहित्यमें अनुप्रासका अनुसन्धान अनावश्यक जाना क्योंकि एक तो वह भारतकी प्रायः सब ही भाषाओंकी जननी है। उसपर सबकी समान श्रद्धा है। दूसरे उसके स्तोत्रतक जब अनुप्राससे अधिकृत हैं तब काव्योंकी कथा ही क्या है? निदर्शनके लिये निम्नलिखित स्तव ही पर्याप्त होगा—

“गांगं वारि मनोहारि मुरारिचरणच्युतम् ।
त्रिपुरारि शिरश्चारि पापहारि पुनातु माम् ॥”

“पापापहारि दुरितारि तरंग धारि
शैलप्रचारि गिरिराजगुहाविदारि ।

मंकारकारि हरिपादरजोपहारि

गांगं पुनातु सततं शुभकारिवारि ॥”

एक और सुनिये

“नमस्तेऽस्तु गंगे त्वदंगप्रसंगात्

भुजंगास्तुरंगा कुरंगाः प्लवंगाः ।

अनंगारि रंगाः ससंगाः शिवांगा

हिन्दी साहित्यमें भी मैंने पद्यकी ओर प्रस्थान नहीं किया क्योंकि मैं जानता हूँ कि वहाँ अनुप्रासका अद्भुत अद्भुतरूपसे जमा हुआ है। यथा—

चम्पक चमेलिनसों चमनि चमत्कार,
चमू चंचरीकके चितौत चोरे चित हैं ।
चांदी को चबूतरा चहूँधां चमचम करे,
चन्दनसों गिरधरदास चरचित हैं ।
चारु चांदतारेको चंदोवा चारु चांदनीसो,
चामीकर चोवनपै चंचला चकित हैं ।
चुन्निकी चौकी चढी चन्दमुखी चूड़ामनि,
चाहनसों चैत करें चैनके चरित्र हैं ॥

अन्य भाषाभाषी अपनी अपनी भाषाके दो चार शब्दोंमें अनुप्रास आता अवलोकन कर आनन्दित और गद्गद हो जाते हैं। पर यहां तो चारों चरणोंमें चकारकी भरमार है! अफ-सोस है, तोभी हम हिन्दीकी हिमायत न कर उर्दू अंगरेजीका ही आल्हा अलापते हैं। खैर ।

इसलिये मैंने पद्य परित्याग कर गद्यकी ओर ही गमन किया और वहां राजारईस, राजारंक, रावउमराव, सेठसाहूकार, कविकोविद, ज्ञानीध्यानी, योगोयती, साधुसन्यासीसे लेकर नौकर-आकर, पुलेहोसमोली, गुर्जरान्गकाल, कदार, कलवार,

मेहतर चमार, कोरी किसान और लुच्चे लफंगेतककी बातचीत, गपशप, बात विचार, रहनसहन, खानपान, रफतारगुफतार, चालचलन, चालढाल, मेलमुलाकात, रङ्गरूप, आकृति प्रकृति, जानपहचान, हेलमेल, प्रेमप्रीति, आवभाव, जातपांत, रीतरस्स, रस्सरवाज, रीतनीत, पहनावे ओढ़ावे, डीलडौल, ठाठवाठ, बोलचाल, संगसाथ, संगत सोहवतमें अनुप्रासका अमल दखल पाया। मैंने अपनी ओरसे न कुछ घटाया न बढ़ाया, न काटा न छांटा और न चुस्त दुरुस्त ही किया। शब्दोंको जिस सूरत शकलमें जहां पाया वहांसे वैसेही उठाकर ठौरठिकानेसे मौकामहल देख रख भर दिया है।

अन्वेषणके पहले अनुप्रासका नामधाम, आकार प्रकार, रङ्गढङ्ग और नामोनिशान जान लेना जरूरी है। अङ्गरेजीके Alliteration & Assonance, उर्दू फारसीका काफिया रदीफ और संस्कृत हिन्दीका अनुप्रास नाममें दो होनेपर भी काममें एक ही हैं।

स्वरके बिना व्यञ्जन वर्णके साम्यको अनुप्रास कहते हैं। यानी वाक्य और वाक्यांशमें वारंवार एक ही प्रकारके व्यञ्जन वर्णके आनेको अनुप्रास कहते हैं। इसके अनेक रूपरूपान्तर हैं पर प्रधान पांच ही हैं जैसे ;

(१) छेकानुप्रास—भोजन बिना भजन ।

(२) वृत्त्यनुप्रास—हिन्दी साहित्य सम्मेलनके सभापतिक

(३) श्रुत्यनुप्रास—खेलकूद, जङ्गलझाड़ी ।

(४) अन्त्यानुप्रास—अत्र तत्र सर्वत्र है, भारतमित्र सुपत्र ।

(५) लाटानुप्रास—शिक्षिता अवला अवला नहीं है ।

अच्छा अब असली हाल सुनिये । अनुसन्धानके अर्थ कमर कसते ही मुझे अपने इर्दगिर्द, अगलवगल, अड़ोसपड़ोस, टोले मुहल्ले, घरवाहर, भीतरवाहर, आसपास, इधरउधर, नातेरिश्ते, बन्धुबान्धव, भाईबन्द, भाईभतीजे, कुटुम्बकबीला, पुत्रकलत्र, बालबच्चे, लड़के बाले, जोरूजांते, चूल्हेचक्री, घरवार, अपने-बेगाने, मानभानेज, भाईबिरादरी, खानदान, परिवार तमाम अनुप्रास ही अनुप्रास नजर आने लगा । इसका अनुमान नहीं प्रत्यक्ष प्रमाण लीजिये । मेरा नाम जगन्नाथप्रसाद, स्टेशन जमुई, ससुर जहांगीरपुरनिवासी जौनमाने जसवन्तरायजीके जेठेबेटे जयन्तीप्रसादजी, मामा जयकृष्णलालजी और लड़का यदुनन्दन हैं । मेरा आदि निवास मथुरा, मध्य मिरजापुर और वर्त्तमान मलयपुर जिला मुंगेर, प्रवास मुकाराम बाबू स्ट्रीट (कलकत्ता) अल्ल भईमिश्र, हिस्सेदार मिरजामलजी और चाचा मुरारीलाल तथा मथुराप्रसाद महोदय हैं । उपाधि चौबे चतुर्वेदी, काम चपड़ेका और उमर चालीसकी है । गोत्र सौश्रव है । किस्सा कोताह, परिजन, पुरजन, अरिजन, स्वजन सबकी मोहममता और मायामोह छोड़, मुंह मोड़ सजधज और वनठनकर अनुप्रासकी तलाशमें निकल पड़ा ।

वाणिज्य व्यापार.

चूँकि अपना धर्मकर्म वाणिज्य व्यापारसे चलता है—
 नौकरीचाकरीसे कुछ लेनादेना नहीं। बस, जवानी दीवानीके
 फन्देमें फंस मनमानी घरजानी करता पहले बङ्गाल बङ्गकी
 बड़ाबाजार ब्रेश्चमें जा पहुँचा तो क्या देखता हूँ कि, रोकड़
 जाकड़, हिसाब किताब, खाते पत्तर, उचन्तखाते, खर्चखाते,
 खैरात खाते, खुदरा खर्च खाते, बट्टे खाते, व्याजबट्टे, लेनदेन,
 नकराई सकराई, मितीके भुगतान, खोखे, पैठ परपैठ, देनेपावने,
 नाम जमा, लेवाल देवाल, लेवाल बेचवाल, साझे शराकत,
 सौदासुल्फ, तारवार, लेने बेचने, खरीद विक्री, खरीद फरोखत,
 बेचनेखोचने, मोल लेने, क्रयविक्रय, मालटाल, मालजाल, माल-
 मता, बिलटीबीजक, बाकीबकाये, मत्थेपोते, जमीन जायदाद,
 धनदौलत, धनधान्य, अन्नधन, सौकेसवाये, नफेमुनाफे, नफे-
 नुकसान, आमदनी रफ्तानी, आगत निर्गत, रुकधोक, दरदाम,
 मोलतोल, बोहनीबट्टे, बाजारदर, देनदार, दूकानदार, सर्राफ,
 बजाज, मुनीम गुमाश्ते और बसनेके ब्राह्मणोंकी कौन कहे
 दिवाले निकालने, टाट उलटने, वम बोलने, आफ्नीशियल असा-
 यनी और इनसालवेंट अदालततकमें अनुप्रासका आसन जमा
 है। केवल यहीं नहीं दलाल, नमूने, कामकाज, कारवार,
 कारव्योहार, कामधन्धे, खुशीके सौदे, कलकारखाने, कलके
 कुली, जहाजकी जेटी और बट्टेचट्टेमें भी आप आ बैठे
 हैं।

बाजार बड़े चढ़े या घटे, गिरे या उठे, तेज हो या मन्दा, सुस्त या समान रहे, मारवाड़ी महाजन हो चाहे बङ्गाली व्योपारी, व्योहरे बनिये हों चाहे ब्राह्मण, अनुप्रासके चक्करमें सब ही हैं। उत्तमर्ण अधमर्णमें, स्वदेशी शिल्पमें, सूची शिल्पमें, श्रमशिल्पमें, शिल्पसभामें, श्रमजीवी समवायमें, कृषिशिल्पप्रदर्शनीमें, वैश्य-वृत्तिमें, व्यवसायात्मिका बुद्धिमें, विज्ञान वाणिज्यमें, अर्थशास्त्र-में, कलाकौशलमें, व्यापारे बसते लक्ष्मी या लक्ष्मीर्वसति वाणिज्ये इस मूलमन्त्रमें भी अनुप्रास आ गया है। अमानतमें खयानत करो, धन गवन करो, चाहे बचत बचाकर नौ नकद न तेरह उधार करो, कच्चे चिट्ठेको पक्का समझो या सफेदको स्याह करो, बड़से बन्धकका बन्दोबस्त कर व्याज बढ़ाओ, जूट पाटका फाटका या सट्टा करो पर अनुप्रासका अदर्शन न होगा।

हमारे लाखके लेनेवाले रेलीब्रदर्स, अर्नथोजन, बेकरग्रे, टौमसनलेजन और लालमारसलपर तथा बेचनेवाले मिरजापुरी महाजन गरीब फकीर, बन्धू बुझावन, मङ्गन झङ्गन, शिवचरन-सहाई, झब्बूलाल, चुन्नीलाल लूनावत और रामस्वरूपराम रामसकलरामपर भी अनुप्रासका अनुग्रह है। यह दूकानदारी या बनावटी बात नहीं, सच्चा सौदा है।

अग्रसर हुआ तो कलकत्तेके बड़े बाजारमें, दिल्लीके चांदनी चौकमें, बनारसके ठठेरी बाजारमें, आगरेके किनारीबाजारमें, मिरजापुरके धून्धीकटरेमें, कानपुरके कलकटरगञ्जमें, जयपुरके

जौहरीबाजारमें, प्रयागके जानसेनगञ्जमें, मुंगेरके वेलनबाजारमें, भागलपुरके नाथनगर, सूजागञ्जमें, मैनपुरीके मदार दरवाजेमें, पटनेके खुचकल्लेमें, बम्बईके कालवा देवीमें भी अनुप्रासको अकड़ते पाया। अस्तु।

साहित्य.

अर्जुन उपाज्जनके उपरान्त साहित्यसेवा है। संस्कृत साहित्यकी कौन कहे, राष्ट्र भाषा हिन्दीके साहित्यसंसार में भी अनुप्रासकी आंधी आ गयी है। दिव्यदृष्टिसे नहीं चर्मचक्षुओंसे ही चश्मा लगा आप देखेंगे कि, कविकुलकुमुदकलाधर, काव्य-काननकेसरी और कविताकुञ्जकोकिल कालिदास भी काव्य-कल्पनामें अनुप्रासका आवाहन करते हैं। कहीं कहीं तो कष्ट-कल्पनासे काव्यका कलेवर कलुषित हो जाता है। यह कपोल-कल्पना नहीं कवि कोविदोंका कहना है। खैर, वंशीवट, यमुना निकट, मोर मुकुट, पीतपट, कालिन्दीकूल, राधामाधव, ब्रज-वनिता, ललिता, विधुवदनी, कुंवर कन्हैया, नन्द यशोदा, वसुदेव देवकी, वृन्दावन, गिरिगोवर्द्धन, ग्वालवाल, गो गोप गोपी, तालतमाल, रसाल साल, लवंगलता, विपिनविहारी, नन्दनन्दन, निरहव्यथा, वियोगव्यथा, संयोग वियोग, मधुर मिलन, मदन-महोत्सव और मलयानिल ही नहीं झिल्लियोंकी झंकार, वीर वादर, घनगर्जन वर्षण, दामिनीकी दमक, चपलाकी चमक, वादरकी गरज, शीतल सुगन्ध मन्द मारुत, कुसुमकलिका,

महावर, सोलहशृङ्गार, मृगमद, राहुरद, कुमुद कमलकल्हार,
 स्थलकमल, सरसिज, सरोरुह, पद्मपत्र, एलालता, लज्जावती लता,
 छुईमुईकी पत्ती, कोयलकी कुहक, कूजितकुञ्जकुटीर, शशि,
 वायु, मलयमारुत, मधुमास,

सरसर, पवित्र प्रेम, प्रेमपाश, प्रेमपिपासा, यामिनीयापन, रस-
 रत्न, सुखसागर, रससागर, दुःखदावानल, अन्धअनुराग, सुग्धा-

अथवा विधवा सधवा,
 चित्तचोर,

प्राणपिय, जलपचार्य, प्रेमपत्र, प्रेमपताक, प्राणपति, सुखस्वप्न,
 न, चूमाचाटी, पादपद्म, कसिम कोप, टी-

अनुप्रासों अ

बुग्राव, बाहुबली, करकमल, पद्मपाशाले
 कलश, कु, विद्वन्निभ, पदपल्लव

नयन, रंका, कपोल, गुलाबी गाल,
 दाहि, और राशरी गौरा

वैसे ही जैसे ही
 नाटी के विर

बालोंमें
 सरार पन्थ ही पृथ

भी आता है। इसमें सुख और जीवन
 फँसा। इश्वर कीकी हो या मजाजी

माँ देवी, दोनों हैं। भगतके वसमें हैं भगवान।

औ

होना ज

आप आपत विपत होते

कसूदको पहुंच जाता है । २

अपद च छ है ही नहीं । यहां तक

अब अ मैं राम मालिक है ।

व्याकरणके वर्तमानभूतभविष्यतमें, संज्ञासर्व्वनाममें, विशेष्य विशेषणमें, सन्धिसमासमें, कर्त्ताक्रियाकारकमें, कर्त्ताकर्म-करणमें, उपादानसम्प्रदानअधिकरणमें, सम्बन्धसम्बोधनमें, उद्देश्य विधेयमें, कर्त्तरिकर्मणि प्रयोगोंमें, तत्पुरुष कर्मधारय बहुव्रीहि द्वन्द्व द्विगु समासोंमें, विभक्तिप्रत्ययमें, प्रकृतिप्रत्ययमें, आसक्ति-आकांक्षामें, सार्थक निरर्थक शब्दोंमें, जातिव्यक्ति और भाववाचक संज्ञाओंमें जब अनुप्रासका निवास है तब सामयिक साहित्यकी सामग्री कागजकलम, कलमपेनसिल, रूलपेनसिल, हेन्डल होल्डर, स्याही सोख, निब पिन, चाकूकैची, एडीटर कम्पोजिटर, प्रिन्टर पबलिशर, सम्पादक मुद्रक प्रकाशक, प्राप्तपत्र, प्रेरितपत्र, सम्पादकीय स्तम्भ, साहित्यसमाचार, तार समाचार, तड़ित समाचार, तार तरङ्ग, विविध समाचार, मुफस्सिलसमाचार, साहित्य समालोचना, क्रोड़पत्र, वेल्युपेबल, पुरासल और प्रेस सेनसरमें भी अवश्य ही है ।

(११)
भारतमित्र, अभ्युदय, प्रेमपुष्प, वंगवासी, प्रताप, जयाजीप्रताप, सज्जनकीर्तिसुधाकर, वीरभारत, पाटलिपुत्र, विहारबन्धु, मिथिला-मिहिर, सत्यसमाचार, सत्यसनातन, चित्रमयजगत्, सद्धर्म-प्रचारक, अवधवासी, आनन्द, वैकटेश्वर समाचार, दैनिक तथा साप्ताहिक पत्रोंमें और सरस्वती, मर्यादा, नवनीत, जासूस, नव-जीवन, सारदाविनोद, स्त्रीदर्पण, मनोरञ्जन, वैष्णवसर्वस्व, सुधा-निधि, चतुर्वेदी चन्द्रिका, महामण्डल मेगजीन, ब्रह्मचारी, ललिता नामक मासिक पत्रोंमें अनुप्रासका अंश है ।

लेखकोंमें बाबू बालमुकुन्द वर्मा, गंगाप्रसाद गुप्त, लाला भगवानदीन, ब्रजराज बहादुर बी० ए०, नरेन्द्रनारायण, भास्कर भालेराव, हरिहरसुरूप शास्त्री, तीर्थत्रय सकलनारायण शर्मा, अम्बिकाप्रसाद वाजपेयी, वासुदेव, बाबूराव विष्णु पराङ्कर, यशोदानन्दन अखौरी, रामनारायण चतुर्वेदी, महावीरप्रसाद द्विवेदी, पद्मसिंह शर्मा, विद्यावारिधि, (ज्वालाप्रसाद मिश्र), नन्दकुमारदेव शर्मा, गिरिजाकुमार घोष, चन्द्रधर गुलेरी, कृष्णकान्त, मन्नन द्विवेदी गजपुरी, गोपालराम गहमरी, रामजी लाल, लज्जाराम, रुद्रदत्त, गौरीशङ्कर हीराचन्द, राधाचरण, द्वारकाप्रसाद चतुर्वेदी, रामावतार, रामरणविजयसिंह, अयोध्या-सिंह उपाध्याय, देवकीनन्दन, राय देवीप्रसाद पूर्ण, भारतेन्दु हरिश्चन्द्र, अम्बिकादत्त व्यास, माधव मिश्र, श्रीनिवासदास, सदानन्द मिश्र, तोताराम, ललूलाल और लेखिकाओंमें यशोदा देवी, राजमन्त्री देवी, कृष्णकला, कृष्णकुमारी, तोरन देवी लली,

रामेश्वरी नेहरू और हेमन्तकुमारी चौधरी अनुप्रासके अन्तर्गत ही मिलीं ।

द्विवेदीजी कृत 'कालिदासकी निरंकुशता', मनसाराम लिखित 'निरंकुशता निदर्शन', आत्माराम रचित 'अनस्थिरता', मौजीराम-का 'विचार वैचित्र्य', शिवशम्भु शर्माके चिट्ठे, मस्तरामके मन्तव्य, मनसुखाका मनसूवा, गिटपिटानन्द. गोलमालकारी, कलकत्तेकी साहित्यसंवर्द्धिनी सभा, प्रयाग या फीरोजाबादका भारती भवन, पाठकजीका पद्मकोट, सिंहजीका 'सतसई संहार', व्यासजीका 'विहारी विहार', प्रतापनारायणजीका 'सांगीत शाकुन्तल', श्याम+शुक+गणेश विहारी मिश्रोंका 'बन्धुविनोद', या 'कविकीर्तन' तथा 'नवरत्न', मैथिलीशरणकी 'भारत भारती', अयोध्यासिंहजीका 'प्रिय प्रवास' तथा 'ठेठ हिन्दीका ठाठ', अयोध्यानरेशका 'रसकुसुमाकर', जोधपुरी मुरारिदानजीका 'यशवन्त यशोभूषण' और मेरा 'संसारचक्र' तथा 'विचित्र विचरण' भी अनुप्रास आमेज है ।

हिन्दी साहित्य सम्मेलनके सभापति होनेके सबव ही माननीय मदनमोहन मालवीय, गोविन्दनारायण मिश्र, बदरीनारायण चौधरी, महात्मा मुनशीराम और पंडित श्रीधर पाठक तथा महामन्त्री पुरुषोत्तमदास टनडनको भी अनुप्रासने अच्छा न छोड़ा ।

अनुप्रासके अत्यन्त आग्रहसे ही बाबू श्यामसुन्दर दास इस बार सभापतिके आसनपर आसीन हुए । पं० ठाकुरदत्त शर्मा स्वागतकारिणी समितिके मन्त्रिपदको त्याग जड़ीबूटी जमा करने

हिमशैल शिखरपर सिधारे और पं० राजाराम शास्त्री उक्त पदपर पधारे थे । अनुप्रासके अनुरोधसे ही राय रामशरणदास बहादुरने भी स्वागतकारिणी समितिका अध्यक्ष होना अङ्गीकार किया और मनहूस मुहर्रमकी तङ्ग तातील तजकर किसमसका सुहावना समय स्थिर हुआ । लोगोंको लखनऊसे ही लाहोर चलनेकी लालसा लगभग साल भरसे लगी हुई थी पर दानापानीने सबपर पानी फेर दिया । अन्नजल बड़ा प्रबल है । पगड़बाज पञ्जावियोंकी परिवर्त्तनप्रियता अथवा लहरी लाहौरियोंकी लवङ्गधोंधोंसे हमारे तुम्हारे सबके छक्के छूट गये । हक्के बक्के हो इधर उधर ताक झांक करने लगे । बिम्बी बंध गयी, बोल बन्द हुए । पर स्थायी समिति स्थिर रही । किं-कर्त्तव्यविमूढ़ न हो उसने सोचा समझा और अलाहाबादमें ही अधिवेशनका आयोजन कर एक सख्त सवाल या मुफीद मसला हल कर डाला । लिहाजा लाचार हो लाहोरकी लम्बी मुसाफरीसे मुंह मोड़ अनुप्रासके अनुसन्धानमें मैं भी पञ्जाब मेलसे पटने होता प्रयाग पहुंच ही गया ।

धर्म.

साहित्य सेवाके बाद धर्म कर्म है । धर्मान्ध, धर्मधुरन्धर, धर्मधुरीण, धर्मावतार और सनातनधर्मावलम्बी बन कर पोथीपुराण, श्रुतिस्मृति, शास्त्रपुराणका पठन-पाठन और श्रवण-मनन-निरूपण करने, प्रतिष्ठापन, प्रतिपादन, मूर्ति-

(१४)

पूजामण्डन और श्राद्ध तर्पणका शङ्का-समाधान करो ; पाखण्डी पंडों, पुरोहितों और पण्डितोंके पैर पूजो, लकीरके फकीर बनो, संयमनियम, तीर्थ व्रत, योगभोग, जपतप, यागयज्ञ, ज्ञानध्यान, स्नानध्यान, पूजापाठ कर कर्मकाण्डी कहाओ, हव्य कव्य गव्य, पञ्चामृतपञ्चगव्य, धूपदीप, चन्दन, पुष्प, कुमकुम, गङ्गाजल, तुलसीदल और ताम्बूल पूंगीफलसे परमात्माका पूजन अर्चन करो, चाहे आर्यसमाजी हो बालविवाह, विधवा विवाह, बहु-विवाह, वृद्ध विवाह, वेमेल ब्याहका विरोध कर समाज संस्कार, समाज सुधारके साथ नियोग निरूपण करो या खण्डनमण्डन, शास्त्रार्थ, सन्ध्यावन्दन, होमहवन कर मांसपार्टी, घासपार्टी पैदा करो पर अनुप्रास सदा सर्वत्र अनुसरण करता है । केवल यहीं नहीं ; प्रवृत्ति निवृत्ति, स्वर्ग नरक, पापपुण्य, अर्थ धर्म काम मोक्ष, मुक्ति मोक्ष, लोक परलोक, यमयातना, साकार निराकार, निर्गुण सगुण, काशीकरवट, दान पुण्य, जन्म मरण, जन्ममृत्यु, विषयवासना, ब्रह्मविद्या, मुक्तिमार्ग, ज्ञान नेत्र, आगम निगम, वेद उपनिषद्, वेद वेदाङ्ग वेदान्त, ब्रह्मवैवर्त, श्रीमद्भगवद्गीता, शास्त्रसिद्ध विधि निषेध और वेदविहित कर्मोंमें भी अनुप्रासका आदर देखा ।

आचारविचार, नेमधरम, नित्यनैमित्तिक क्रिया कर्म, ध्यान-धारणा, स्तवस्तोत्र, यन्त्रमन्त्रतन्त्र, ऋद्धिसिद्धि, शुभलाभ, भजनपूजन, भगवच्चिन्तन, प्रायश्चित्त पुरश्चरण, वृद्धिश्राद्ध, आद्य-श्राद्ध, सप्तिण्डणश्राद्ध, पितृप्रेतकृत्य, पिण्डप्रदान, कपालक्रिया,

जलाञ्जलि, तिलाञ्जलि, पितृपक्ष और गोघ्रासमें भी अनुप्रासका अनुभव किया ।

दरसपरस मज्जन पान करो, सत्सङ्ग या साधुसमागमसे दुस्पारासार संसारको अनित्य समझो, या सांसारिक सुखसम्भोगमें सारा समय समर्पित कर दो, मारवाड़ी सहायक समिति संस्थापित करें या श्रीविशुद्धानन्द सरस्वती विद्यालय बनवावें पर वह अनुप्राससे अलग नहीं हो सकते । झुनझुनूवालेका लछमन झूला, रामचन्द्र गोइनकाका जनाना घाट, सोदपुरकी पिंजरापोल, राय बहादुर बदरीदास मुकीमका माणिकतल्लेवाला मन्दिर, मिरजापुरकी गोवर्द्धनगोशाला, सहारनपुरका (मेरी) सारदासदन, कांगड़ीका गुरुकुल, हिन्दीहीन हिन्दू विश्वविद्यालय, बाबा ज्ञानानन्दका शरीर और निगमागम मण्डली, व्याख्यान-वाचस्पति महामन्त्री दीनदयालुजीका श्रीभारतधर्म महामण्डल, प्रयागकी सेवासमिति और थूकापन्थी भी अनुप्रासके आश्रित ही हैं ।

हिन्दुओंके परब्रह्म परमात्मा, ब्रह्मा विष्णु शिव, वरुण कुबेर, जय विजय नामक दोनों द्वारपाल, सूर्यचन्द्र, ग्रहनक्षत्र, काली कमला शीतला, सरस्वती, महामाया, इन्द्राणी, शर्वाणी, रुद्राणी, कल्याणी, देवदानवों, देवीदेवताओं, नरीकिन्नरीअप्सराओं, गन्धर्वों ओर भूतप्रेत पिशाचोंमें ही नहीं मुसलमानोंके पाकपरवरदिगार अकबर, हजरत मुहम्मद, पीर पैगम्बर, पांचपीर, हसन, हुसैन, मुक़ेमदीने,

कलामअल्लाह, जामामसजिद, मोती मसजिद, मीना मसजिद, रोजारमजान, अलहम दुलिल्लाह, शीया सुन्नीमें ; ईसा-इयोंके ईसामसीह, बाइबल, मरियम, देवदूत, प्रभातपार्थनामें तथा बौद्धोंके बुद्धदेव, शाक्यसिंह, पद्मपाणि, प्रज्ञापारमिता, बौद्ध-विहार, दलाईलामामें, सिखोंके नानक और गुरुगोविन्दमें, जैनियोंके पार्श्वनाथ पहाड़में, आर्य्यसमाजियोंके स्वामी दयानन्द सरस्वती और सत्यार्थप्रकाशमें, ब्रह्मसमाजियोंके राजाराममोहन-रायमें और वैष्णवोंके बलुभाचार्य्यमें भी अनुप्रास है ।

कुम्भ मेलेपर ओ० आर० आर० से हरद्वार जा हरकी पैरीके पुलके पास जगज्जननी जान्हवीके शीतल जलसे पाप ताप, त्रय-ताप प्रक्षालन करो, त्रिवेणीके तटपर माघमेलेमें मुण्डन करा मकर नहाओ, सूर्यग्रहणके समय कुरुक्षेत्रमें या मलमासमें राजगिरि जा स्नानदान करो, संक्रान्तिके समय सागरसंगम या गङ्गासागरका सफर करो, कार्तिककी पूर्णिमापर हरिहरक्षेत्र जाकर गण्डकीमें गोते लगाओ, बनारसके विश्वनाथजी और वैजनाथजीमें वं वं बोलो, या काशीके कङ्कर शिवशङ्कर सम्मान जानो, कोटकाण्डेकी नयनादेवीके दर्शन करो या मन चङ्गा तो कठौतीमें गङ्गाके अनुसार शिक्षा दीक्षा ले घरपर ही अतिथि अभ्यागतों, साधु संन्यासियोंकी सेवा कर मेवा पाओ, चाहे व्यसनी व्यभिचारी विहारी विलासी वावू बनकर विषयवासनाके वशीभूत हो बागवगीचेकी बारहदरीमें चुपचाप सतीस रातोंके साथ मिलजुल आभोग्यकोद,

पेशोइशरत, पेशोनिशात करो, शराब कबाब और मांस मछ-
लियां उड़ाओ, होटलोंमें बोटलोंके बिलोंका टोटल दे बंकपर चेक
काटो या भाटभिखारियों, दीनदुखियों और लूलेलंगड़ोंको कानी
कौड़ी न दे महफिलमें मुजरा सुन रंडीमंडवे और भांड भग-
तिनोंको इनाम एकराम दे सब स्वाहा कर डालो या शिखासूत्र
परित्याग परमहंस बनों या बल्लभकुलियोंको “तन मन धन
अर्पन” कर समर्पण ले लो पर अनुप्रास सदा साथ रहेगा ।

धर्मकी गहन गति मनके अनुकूल न हो तो समाज संशो-
धनकी ही ठहरे । पहले समाजशरीरका स्वरूप स्थिर करो;
विवाह बन्धन, जातपात, छूआछूत, चुल्हेचौके, पञ्चपरमेश्वर
और खानपानका ध्यान छोड़ एकामेक गड़मगड़ हो पुरुषोत्तम-
पुरीकी प्रथा प्रचलित करो या दादूद्याल और सुन्दरदासकी
सच्ची सलाह सुन वाममार्गसे मुंह मोड़ो या पतित जातियोंको
शुद्ध कर पटेल बिलके प्रचारक हो नया नाता जोड़ो या स्त्रियोंको
शिक्षा और स्वतन्त्रता दे उनके शुभचिन्तक बनो या उन्हें निपट
निरक्षर और निपट बना परदेके पीछे रख कूपमंडूक बनाओ पर
अनुप्रास पास ही रहेगा ।

आश्रम.

ब्रह्मचर्य्य, गृहस्थ, वानप्रस्थ, संन्यास यह चार आश्रम हैं ।
इस कराल कलिकालमें ब्रह्मचर्य्यकी व्याख्या वृथा है । नामके
ब्रह्मचारी बहुत पर कामके कम हैं । वानप्रस्थ विदा हो चुका
है । संन्यासका स्वरूप है पर शीलस्वभाव नहीं । हां, गृहस्था-

श्रमका गौरव ग्वालोंकी कौन कहे, गोस्वामियोंतकमें है। इस-
लिये अब मैं गृहस्थके घरमें ही घुसकर अनुप्रासकी तलाश
करता हूं क्योंकि धर्मकी चर्चा करना लोहेके चने
चवाने हैं।

गृहस्थाश्रम.

गृहस्थाश्रममें गमन करते ही विवाह—पाणिग्रहणकी चिन्ता
चित्तको चञ्चल करती है। घरनीके बिना घर नहीं—गृहिणीके
बिना गृह नहीं। स्वजनों, परिजनों, पुरजनोंसे नीची नजर न
करो तो बनी बात बिगड़ती है क्योंकि कंारेबारे, कंारेकच्चेका
सङ्गसाथ ठहरा। शहर, बाजार और नगरकी ही नहीं गँवई
गांव और दिहातोंकी भी यही दशा है। दादा दादी, माता-
पिता, चाचा चाची, काका काकी, भाई भौजाई, भाई भतीजे,
जीजा जीजी, फूफा फूफो, नाना नानी, मामा मामी और बहन
बहनोईकी बदौलत सम्बन्ध—सगर्त—सगाई हो गयी। वैदिक
लौकिक रीतभांत होने लगी। गाने बजाने, नाचगान, रागरङ्गका
बाजार गर्म हुआ। चहलपहल हुई। सजधज, बाजेगाजे, ठाठ-
बाठ, धूमधाम, धूमधड़के, तुमतराक और शानशौकतसे ठस्सेके
साथ बनरेने सिरपर सेहरा रख घरसे वोड़ी या पीनस
पालकी, तामजाम या विहारकी खड़खड़िया पर शुभसायतमें
यात्रा की। अपने बेगाने, अपने पराये बराती बने। खाते पीते,
उठते बैठते, सोते जागते पैदल चलते ठीक ठिकाने पहुँचे। यह
उस समयकी बात है जब रेलका जाल नहीं फैला था। अब

तो स्टेशन जा, टिकट कटा, माल तुला, महसूल दे दिवा पलाट-
फौर्मपर टहलने लगे। पहलेसे डब्बे रिजर्व करा लो तो कोई
इंडेंट नहीं। सिगनेलने सिर झुकाया। गाड़ी आयी। चढ़
बैठे। नहीं तो भीड़भाड़में थक्कमथक्के, ठेलमठेले, ठायंठायं, चख
चख, ले ले, दे दे, तू तू, मैं मैं, हायहाय ही नहीं, लप्पड़ थप्पड़
धौलधप्पे, चपत तमाचे, चांटे चटकने चनकटे, मुक्के, लात जूते,
जूतीपैजार, मारपीट तककी नौबत पहुंच जाती है। पर तोभी
गाड़ीमें गुजर नहीं। घंटा बजते सीटी हुई और गाड़ी यह गयी
वह गयी। कुलियोंकी कामना पूरी करनेमें कोताही की और
हुजत हुई। इससे स्टेशनमास्टरसे ले मेहतरतकका मुंह मीठा
करना मुसाफिरोंके लिये सुफीद है। तीसरे दरजेके मुसा-
फिरोंसे ही रेलवेवालोंका रोजी रजगार, रोजीरोटी चलती है
और घर भरता है पर तोभी उनके सुख दुखका पूछनेवाला
कोई नहीं और न कोई उनकी खोज खबर ही लेता है। सच-
मुच उनका धनीधोरी कोई नहीं है। गर्मीके मौसममें पथिक
पिपासासे पीड़ित हो पुकारते पुकारते पसीने पसीने हो जाते
हैं पर पानीपांडेजी (चाहे वह कोरी कलवार ही क्यों न हों)
उससे मस नहीं होते। कृपा कर आये भी तो डोल, बालटी,
लोटा खाली दिखा रफूचकर हो जाते हैं। मुसलमानोंके सक्के
या विहिश्ती सुराही गिलास लिये पहले गोरे गार्ड ड्राइवरोंके
ढिंंग जाते। पीछे मकरूह मुसाफिरोंका मुआइना करते हैं।
यही नहीं, गाड़ियां लड़ गयीं या आपसमें उनकी टक्कर हो

गयी तो जानकी जोखिम है। प्राणपखेरूके उड़नेमें विलम्ब नहीं होता।

अच्छा अब आगेका हाल अहवाल सुनिये। बरातके डेरा डालते ही बेटीके बापपर बेभाव पड़ने लगती है। वह बेचारा बराती घराती, आये गये, पई पाहुने, न्योतहारी व्योहारी, दोस्त आशाना, गुरु पुरोहित, सगे सम्बन्धीके आवभाव, आदर सत्कार, खिलाने पिलाने सुलानेके प्रबन्धमें ही पग जाता है। गरजने चिल्लाने, बकने भूकने, समझाने बुझाने और गुलगपाड़ेसे तबीयत हैरान परेशान रहती है। सुबह शाम, सांझ सबेरे जब देखो तब वही बात। अकेलेकी आफत है। जो धन जनसे भरा पूरा है उसकी कुछ मत पूछो। भागवानका हल भूत जोतता है। गरीबोंको भगवानका ही भरोसा है। उनका बेड़ा वही पार करता है। इस लिये हिम्मत हारने या मन मारनेकी जरूरत नहीं। पर औरते गीत गाने, गाली गाने, सीठने सुनाने, सिङ्गारपटार करने और चोटीपाटी, मेंहदी महा-वर, मिस्सी सुरमेंमें ही मस्त रहती हैं। उन्हें फालतू बातोंसे क्या मतलब? खैर, शुभ समयमें कन्यादान हुआ। मातृका पूजन, शाखोच्चार, सप्तपदी, पादप्रक्षालन, मधुपर्क, सिन्दूरदान आदि शास्त्रोक्त रीतियां यथासमय की गयीं।

मांगरमंडवे, तेलताई, कुंवरकलेवे, वत्तीमिलाई, गूथखुलाई, पत्तलबदलौअल, टीकापटा, पांवपखरावनी आदि स्त्रियाचारोंमें कुछ कोरकसर या गलती भूल नहीं रही। यहांतक कि गोवरगणेशकी

पूजा भी पहले ही विधिवत् कर दी गयी थी। वर वधूको
वधाइयां और मुबारकवाद मिला। दोनों ओर वारे न्यारे हुए।
खर्चवर्च हैसियतके हिसाबसे करना ही होशियारोंका वसूल है।
नहीं तो व्याह वाद पत्तर भारी हो जाती है। 34252

इसके बाद जेमाजूठी, ज्योनार भोज, भोजन-छाजनकी वारी
आयी। आहारेव्यौहारे लज्जा न कारे। लाचार निर्लज्ज हो
न्योता खाने लोग चले आये। पहले पानीपत्तर, जलपत्तल,
परीसनेकी पुरानी प्रथा है। अब साथमें लोटा गिलास लानेकी
चाल चल वसी है। इस लिये किसोरों, सकोरों, पुरवोंका प्रबन्ध
हो जाता है। कच्चीपक्की, निखरेसखरे, आमिष निरामिषका
विचार बेहद बढ़ गया है। घृतपक् पयोपक् के भी प्रेमी हैं। पर
कानकुब्जोंकी कहानी अकथ है। वह तीन जने इकट्ठे हो तेरह
चूल्हे चाहते हैं। बेंटी रोटी व्यौहारका वहां बड़ा बखेड़ा है।
पर हम चौबे चतुर्वेदियोंकी चाल निराली है। इनकी मथुरा ही
न्यारी है। यहां भेदभाव नहीं। सब साथ खाने पीनेवाले हैं।
हां, लकीरके फकीर जरूर हैं। लीक लगाये बिना इनका काम
नहीं चलता है। यथास्थान सबके आसीन हो जानेपर परीसने-
वालोंने पाकप्रणालीके अनुसार परिवेषण प्रारम्भ किया। मैं भी
सागसब्जी और सागतरकारीसे ही शुरू करता हूं। लीजिये—

रसीला मठीला आलू, आलू परवल पालक, कौंहड़ा कदुआ
करैला केला करमकल्ला कच्चू, तुरई मुरई, मूली मटर, पपीता,
रामतरोई, नेनवां, गोबी गाजर अरबी, करैलेकी कलौंजी, कच-

नारकी कलियोंका रायता, आलू और आमका अचार, अचार चटनी, चटपटी चटनी, आम आमलेका मुरब्बा, जलजीरा । कान-कुब्जोंकी कढ़ी करायल, पपची पान ।

कच्ची.

चावल दाल, रोटी पूरी, खीर शोर, खीरपूरी, खीरमहेरी, नि-मेना, खिचड़ीके चारों यार—घी दही पापड़ अचार, बरी तिलौरी फुलौरी पकौरी, तरौबरी, रसखीर, दालफलका ।

पक्की.

पूरी कचौरी, पूरी परामठा, पूरी तरकारी, दिलखुशहाल सुहाल, रबड़ी वसौंधी, लड्डू पेड़ा, मोहनभोग मालपूआ, सोहन-हलुआ, समोसा, बुंदियादाना, परवललत्ती, गुपचुप, बादामकी बफ्ती, कलाकन्द, खाजा खुरमा, गुलगुला, बड़ा पापड़, मटरकी छीमी, वालाई मलाई, इमरिती इन्दरसा, गुलाबजामन जलेबी, गुटेटा, उलटा चीला, मोतीचूर मगदल, मेवामिट्टाई, दूध दही, मक्खन मिसरी, नवनीत, मिष्ठान, पकान, शाकान, चव्य चोष्य, लेह्य पेय पदार्थोंके सिवा मीठेसीठे, खट्टे चरपरे, कड़वेकसैले, तीते, सारांश यह कि षटरसकी स्वादिष्ट सामग्री संगृहीत थी ।

फल.

फलाहारियोंके लिये फलमूल, सेब नासपाती, अंगूर अनार, अंजीर अखरोट, अमरुद अनन्नास, आम जामन, केले नारियल, शहतूत, खिन्नी, आमइमली, नीबूनारङ्गी, कटहल बड़हल, कमरख कमलगट्टे, सीताफल शरीफे, श्रीफल बेल, चिरौंजी, किसमिस

पिस्ते, मुनक्के, वादाम बिहीदाने, खीरे ककरी, तरबूज और खर-बूजे भी खरीदे गये थे ।

मुसलमानोंके लिये वावर्चियोंके बनाये कलिया कवाव, कलिया पुलाव, कोफता कोर्म्मा, शीरमाल जरदा बिरियानी, केक बिसकिट, चा चीनी, मुर्गमुतंजन वगैरह खाने अलग दस्तरखानपर चुने गये थे ।

जिसे जुरता नहीं वह बैचारा वापुरा गरीब दालदलिया, सागसत्तू, चनाचबेना, रुखासूखा, मोटाझोंटा, मोटा महीन, पत्रपुष्प लेकर ही समझीका सत्कार करता है ।

खानाखाने, भोजनकरने, भक्षणकरने, भकोसने और भखने-पर हाथमुंह धो, कुल्ला कर, खरके-तिनकेसे दांत खोद कोई पान-सुपारी, लौंग लायची, सुरती जरदा तम्बाकू खाता है और कोई चिलम तमाकू, टिकिया तमाकू, हुक्का गड़गड़ा, चुरट बीड़ी सिगरेट पीता है । नये शौकीन ताम्बूलविहार और जीनतान-पर टूटते हैं । मतलब यह कि बन्दोवस्त बड़ा बढ़िया था । जिसने जो मांगा, वही मिला ।

इसके बाद बरात बिदा हुई । बरतन वासन, वासनकूसन, असनबसन, जामाजोड़ा, लहंगालुगरा, ओढ़नाबिछौना, तोशक तकिया, गहनागुरिया, गहनागांठी, रुपयेपैसे, जहेज, दानदहेज दमादको दस्तूरसे ज्यादा दिये गये थे । नगदनारायणमें भी न्यूनता न थी । जिन लोगोंमें लेनदेनकी—ठहरौनीकी रीत है उनमें बड़ा झगड़ाझंडा, झगड़ा बखेड़ा होता है पर यहां चींचपड़,

गड़बड़शड़बड़के बिना हंसीखुशी मामला मिटा । विदाके वक्त
 खियोंका मिलनाजुलना, मिलना भेंटना, लिपटना रोनाधोना
 देखकर पत्थर भी पसीजता था । जनाव, वेटीकी विदा है या
 दिलगी ? दुष्यन्तके दरबारमें शकुन्तलाको भेजते समय कानन-
 वासी कठोर कण्वका भी कलेजा कांप गया था । यह हमारा
 तुम्हारा नहीं कवियोंके कुलगुरु कालिदासका कथन है । खैर,
 वहूकी विदा ले वरात बस्तीके बाहर हुई । गौनेरौनेकी रस्स भी
 पूरी कर दी गयी । जैसे गयी थी वैसे ही कुशल मङ्गल वरात
 घर वापिस आयी । वहूके निरीछन परीछन हो जानेके बाद
 बेटेवहू या वरवधुका गृहप्रवेश हुआ । पांवपड़ाई और मुंहदिखाई
 हुई । सास ससुर, देवरानी जिठानी, नन्दनन्दोईसे नया नेह
 नाता लगा । ससुरालमें साली सलहज, सालासाली और
 साढ़ूका सम्बन्ध स्वयंसिद्ध हो जाता है ।

यहांतक तो अनुप्रासके अन्वेषणमें कृतकार्य हुआ । आगे
 कौन कह सकता है कि क्या होगा । पर मैं पीछे पैर देनेवाला
 नहीं । धैर्य धारण कर दिन दूने रात चौगुने साहस और
 उत्साहसे हाटबाट, घरघाट, नदीनाले, जङ्गल झाड़ी, वन
 पर्वतकी कौन कहे देश विदेश और सात समुद्र पार जाकर
 द्वीपद्वीपान्तरोमें दिनदोपहर, दिनदहाड़े, रातविरात बेरोकटोक
 विचरण करूंगा और मौका मिलते ही अनुप्रासकी खुश-
 खबरी, शुभसमाचार सबको सुनाऊंगा । अभी तो गृहस्थाश्रम
 ग्रहण कर दारपरिग्रह ही हुआ है । उसके सुखसम्भोग, सुख-

(२५)

शान्ति, सन्तानसुख, रागरंग और दुःखदारिद्र्य, शोकसन्ताप, कलह क्लेश, हर्षविषाद तथा जञ्जालका जिक्र ही नहीं आया है। गृहस्थको सब ही भोग भोगने पड़ते हैं। यह देहका दण्ड है। लीलामयकी लीला अपरम्पार है। वह तिलको ताड़ और पर्वतको राई कर सकता है। भूतनाथ भगवान भवानी-पति अलबेले भोलानाथका ही भारी भरोसा है कि वह भलीभांति भला करेंगे।



—ॐ परिशिष्ट ॐ—

अनुप्रास-अन्वेषणापर

कुछ चुनी हुई

सम्मतियां ।

—ॐ ॐ ॐ—

पञ्चम हिन्दी साहित्य सम्मेलनके सभापति सुकवि श्रीमान्
पं० श्रीधर पाठक लिखते हैं :—

“आपका अनुप्रास-अन्वेषण अवलोकनकर अपने रामको
अमित आनन्द अनुभव हुआ । उसके अर्थ अनेकोंवार अह्लाद-
वाद आयोजित है । आपकी अप्रवास अनुप्रास-आचार्य्यतामें
अप्रतिम प्रतिभाका आभास और अतुल आमोदका आवास है ।”

इतिहास वेत्ता जोधर निवासी श्रीयुत मुनशी देवीप्रसादजी
लिखते हैं—

“यह पुस्तक विद्वद्वर पंडित जगन्नाथ प्रसादजी चतुर्वेदीकी
बनायी है । इसका विषय जो अनुप्रासका अन्वेषण है नामसे
ही जाना जाता है जो स्वयं अनुप्रासमय है ।

पंडितजीने हिन्दी बोलचालके अनुप्रास ही इसमें संग्रह नहीं
किये हैं वरन् इवारत लिखनेमें भी अनुप्रासका अपूर्व आवेश
उत्पन्न किया है जैसे आप भूमिकामें लिखते हैं कि “प्राचीन प्रेम


तो वे वस्तुएँ काफ़ी सस्ती मिल सकती हैं और उन्हें बाज़ार-भाव से गाँवों में बेचकर उसके मुनाफ़े से पंचायतों की मदद कुछ न कुछ मात्रा में की जा सकती है। कुछ प्रान्तीय सरकारों ने इस तत्व पर कार्य आरम्भ किया है, परन्तु उसे अधिक व्यापक बनाने की आवश्यकता है।

अन्य जरिए

इसके अलावा बहुत-सी छोटी-मोटी मदें हैं जिनसे पंचायतें आमदनी कर सकती हैं। गाँवों में बाहर से आनेवाले और गाँवों से बाहर जानेवाले माल पर वे चुंगी बैठा सकती हैं। इससे दोहरा लाभ होगा। एक तो बाहर से चीज़ें लाकर व्यवहार करने की आदत कम होगी तथा गाँव का पैसा बाहर नहीं जाएगा; दूसरे पंचायतों को भी आमदनी हो जाया करेगी। विदेशी माल, जैसे जापानी खिलौने आदि, पर, जिनके द्वारा बहुत अधिक पैसा बाहर जाता है, वे ज़्यादा कर बैठा सकती हैं। इसी प्रकार बाज़ारों, दलाली इत्यादि, से भी वे आमदनी कर सकती हैं। युक्तप्रान्त वग़ैरह में ये अधिकार अधिकांश ज़मींदारों को प्राप्त हैं; किन्तु वे यदि पंचायतों को दिए जाएँ तो सार्वजनिक काम अधिक होगा। सरकारी पेड़ों, चरागाहों, आदि, का प्रबंध और उपयोग पंचायतों को देने से भी उनकी आमदनी बढ़ सकती है।

इसके अलावा डिस्ट्रिक्टबोर्ड, लोकलबोर्ड, आदि, सड़कों इत्यादि की जो मरम्मत करवाते हैं या जो नई इमारतें बनवाते

हैं उनका ठेका यदि उनसे संबंध रखनेवाली गाँव की पंचायत ही को दिया जाए तो पंचायतों की आमदनी की वृद्धि हो सकती है। इस प्रकार की मदद करने में बोर्डों को भी कोई पतराज नहीं हो सकता और उनका काम भी अधिक अच्छी तरह होगा ; क्योंकि गाँववालों का ध्यान केवल पैसा बचाने ही की ओर न होगा, बल्कि वे यह भी ध्यान रखेंगे कि उनके गाँव की सड़क या उनके गाँव की इमारत अच्छी बने, मजबूत बने। गाँव-गाँव में आपस में होड़-सी लग जाएगी कि किसका काम अधिक अच्छा होता है और इस प्रकार दोनों लाभ उठाएँगे। इस प्रकार अधिकार प्राप्त करके और आर्थिक परिस्थिति सुधारने के बाद जब ये पंचायतें सुधार-कार्य में लगेगी तब हमारे गाँव संपन्न और हरे-भरे होंगे और तभी हम सच्चे स्वराज्य की ओर कदम बढ़ाएँगे।



हमारा

ग्राम-सम्बन्धी प्रकाशन

खेती की कहावतें

घाघ की चुनी हुई खेती-संबंधी
अति उपयोगी कहावतें; किसानों के
काम की चीज़। मूल्य ॥=)

हमारे गाँव

गाँवों की आवश्यकताओं पर
और उनके सुधारने के उपायों पर
बहुत ही रोचक ढंग से प्रकाश डाला
गया है। मूल्य ॥)

गाँव के गीत

बालकोपयोगी सुंदर चुने हुए एवं
देहातो से संबंध रखनेवाले गीतों का
संग्रह। मूल्य ॥)

**देहात का शासन देहातियों से
या ग्राम - पंचायत**

प्राचीन काल से लेकर अब तक
की पंचायत के बारे में जितनी जानने
योग्य बातें हैं, सब दे दी गयी हैं।
मूल्य ॥=)

ग्रन्थमाला - कार्यालय

बाँकीपुर

३६

Digitized by Arya Samaj Foundation Chennai and eGangotri

Digitized by Arya Samaj Foundation Chennai and eGangotri

Digitized by Arya Samaj Foundation Chennai and eGangotri

Digitized by Arya Samaj Foundation Chennai and eGangotri

